



Нашае пракляцце пачалося з першароднага граху. Аднойчы мужчына і жанчына пазайздросцілі Богу. І цяпер мы, іх нашчадкі, жывём, выгнаныя з нашай нябеснай Радзімы, і шукаем праўду... Усё зло на свеце пачалося са здрады. Але што стала прычынай? Анёл, найбліжэйшы сябра, пазайздросціў Божай магутнасці і здрадзіў. І зноў прычына ў зайздасці.

Зайздасць стала самым першым грахам. І ўсё пачалося з яе. І бясконцыя пакуты чалавека на гэтай зямлі таксама пачаліся з зайздасці. Я не ведаю больш ніводнага такога граху, які цягнуў бы за сабою столькі наступстваў. Зайздасць выклікае гнеў: “Я цябе цярпець не магу! Ты не годны такіх ласкаў! Ненавіджу!”. Зайздасць абуджае крыўды: “Чаму ён, а не я? Чым ён лепшы? Я ж не горшы за яго...”. Зайздасць запальвае хцівасць: “У іх столькі грошай! Яны так цудоўна жывуць! Я таксама хачу столькі ж! А яшчэ машыну! Такую, каб яны ўбачылі і пазайздросцілі!..”. Зайздасць заклікае да помсты: “Яна выбрала яго, а не мяне? Ну, нахабнік, толькі я цябе пабачу!”. † Зайздасць нараджае пустаслоўе, плёткі, хлусню, пракляцці, нянавісць, непрабачэнне. Зайздасць – дзіця няўдзячнасці. Мы задаём Богу адны і тыя ж пытанні: “Чаму камусьці шанцуе больш, чым мне? Чаму ў мяне так мала, а ў яго так шмат? Чаму ў кагосьці сям’я, праца, грошы, а ў мяне... Што я, Божа, такога зрабіў?”. Мы задаём гэтыя пытанні, але чамусьці не ўспамінаем, што менавіта ў нас ёсць таленты і надзейныя сябры, розум, больш-менш добрае здароўе і ўрэшце рэшт краіна, у якой няма вайны... Чамусьці нам не цікава, чым мы заслужылі гэта.

Бясспрэчна, зайздасць можа стаць добрай матывацыяй. Матывацыяй да таго, каб старанней працаваць, быць больш адказным, нястомным, матывацыяй да новых адкрыццяў і подзвігаў. Але дзякуй Богу, калі гэта стане адзіным наступствам зайздасці! Падзяка, шчыра кажучы, з’яўляецца, напэўна, самым эфектыўным лекам на зайздасць, гэта тое, што заўсёды перамагае самую горкую крыўду. Таму дзякаваць! За ўсё дзякаваць Богу! За тое, што маем, і за тое, чаго не маем.

Наш міласэрны Айцец ведае нашыя сэрцы лепш, чым мы самі. Ён добра разумее, што пойдзе нам на карысць, а што не. І таксама Ён добра ведае, што зробіць нас сапраўды шчаслівымі. Калі верыць, што ўсё здзейсненае з Богам вядзе да шчасця, то адразу многае становіцца на свае месцы. Напрыклад, ты ўсім сэрцам закахайся ў прыгажуню-дзяўчыну, а яна выбрала іншага. Як тут не пазайздросціць? Але аддай гэта Богу і, можа, праз год ты спаткаеш тую, якая стане табе сябрам і шчасцем на цэлае

Сетка Граху. Зайздрасць

Аўтар: Вольга Пінкевіч
22.11.2013 01:00

жыццё.

Часам тое, чаго мы прагнем усёй душой, можа не прынесці нам шчасця. Мы гэтага не разумеем, але гэта разумее Бог. І як добры клапатлівы Тата, Ён нас беражэ, адводзіць ад мары-зманкі. А мы на Яго крыўдуем...

Некалькі гадоў таму вучоныя, якія даследавалі такую з'яву, як памяць вады, зрабілі геніяльнае адкрыццё: самая моцная камбінацыя слоў, якая робіць структуру вады ідэальна правільнай, гэта "любоў і ўдзячнасць". Ці зможа зло перамагчы таго, хто ўзброены любоўю і ўдзячнасцю? Моцна сумняваюся. Калі б Адам і Ева сапраўды былі ўдзячныя Богу, то не сатварылі б першароднага граху. А мы? Што мы? А мы б жылі ў раі.